

Kaarata ya Pawulo yoomulebela Filimoni

Madhu oovolowana

Murumiwi Pawulo omulebele kaarata ela mukwaaye Filimoni aali nluwa na oKolose. Pawulo alebile kaarata ela agali mukaambura muwari mwa yaaka ya 60 ofiyedha 62 Kirixtu agabaliwe. Wewule ahigumana ni mulobwana mmohi eeriwa Onezimu atthwaruwile akala muKirixtu voomwiiwa Pawulo alaleya-ga Muselu Wapama. Pawulo aganonile wi Onezimu aali mudhaari athawile wa mwiinya Filimoni, ahimwiirelaga wi awelele wa mwiinya aaye. Mbwenye Onezimu owoova vovi nlamulo noorumeedhiha wi mudhaari a mwiinya athawa, ahiddiwa, apiwege. Mowindo Pawulo ahileba kaarata ela amulobaga Filimoni wi amwaakele Onezimu ni mukalelo wapama wona ddibila mwa nrromelo.

Pawulo onomwaaddeliha Filimoni wi muthu abaliwa dila biili onorugunuwa okala muthu muxa. Wale Onezimu kaali ofwanelela mmabasani a Nabwiya, mbwenye dhiinova onaakale namakamihedha mulubale a Filimoni.

Ogawanyeya wa kaarata

Pawulo ni Timoteyo enomulojela Filimoni 1-3.

Pawulo onomulobelela Filimoni 4-7.

Pawulo onomuloba Filimoni wi amwaakele Onezimu 8-21.

Malojelo oogomihedha 22-25.

Pawulo ni Timoteyo enomulojela Filimoni

¹⁻² Wa we Filimoni, mukwiihu oodhivela oli mmabasani mamohive ni hiyo. Di miyo Pawulo, oofugeliwa mwaha wa Yesu Kirixtu, vamohi ni ddibilihu Timoteyo. Nnowuulebela kaarata ela we vamohi ni murogorihu Afiya, ni Arikipu, onalaba ni hiyo, ni gerezha enatugumana ni weevo vaade vaawo.

³ Mulugu Babiihu ni Nabwiya Yesu Kirixtu yuuvaheni mahala ni mu-renddele mmirimani mweenyu.

Pawulo onomulobelela Filimoni

⁴Goolobelelaga we ginomutthetheela Mulugu ⁵mwaha wi ginowiiwa odhivela winniwena ni oweela mirima aatene, ni nrromelo ninniiwena ni Nabwiya Yesu. ⁶Ohunona dhapama dhaatedhene Mulugu dhanivahiliye mwaha wa omohi weehu ni Kirixtu. Ginolobela vovi ohunona dhedhi, waandana waawo ni aKirixtu amohi omwadheye. ⁷Odhivela waawo onogivaha ohagalala wuulubale ni ogilibiha murima, mwaha wi we, ddibila aaga, onovivihedha mirima dha athu oweela mirima.

Pawulo onomuloba Filimoni wi amwaakele Onezimu

⁸Mowindo, gihikanna owodha mwa Kirixtu wi guulamule wi wiirena dhifwaneeliwe wiirana, ⁹mbwenye ni odhivela winnimina ni we, ginafuna wi giire wuuloba, baahi. Miyo, Pawulo, kalaba teto oomagiwa mwaha wa Yesu Kirixtu, ¹⁰ginowuukokomezwa mwaha wa Onezimu, orugunuwe akala mwaana aaga mwa Kirixtu ngali mukaambura. ¹¹Wale Onezimu kaavaha mpurelo wa we, mbwenye dhiinova onovaha mpurelo wa we ni wa miyo. ¹²Miyo ginomuwelihedha Onezimu mundduli wona ginarmiha murima waaga. ¹³Gahifuna wi akalege ni miyo agikamihedhege vamburoni vaawo veva giliimi oomagiwa mwaha wa Muselu Wapama. ¹⁴Mbwenye kagafunile wiirana yego ohugirumeedhihe wi opama waawo ohukale wowuwaddihedha mbwenye mwa ofuna waawo. ¹⁵Kaahi Onezimu ahimwalanihiwa ni we mudhidhi vang'ono wi okalena oliye okala ni okala, ¹⁶ahili wona mudhaari, mbwenye oomukwaranya mudhaari. Okalena oliye wona ddibilihi oodhivela. Miyo ginomudhivela vajinji, mbwenye omudhivela waawo oneere okwaranya omudhivela waaga. Oneerege omudhivela mwaha wi oliye muthu teto mwaha wi di ddibilo mwa Nabwiya. ¹⁷Vano akala onogiira mukwaawo a mmabasani, omwaakele Onezimu wona onagaakela miyo. ¹⁸Akala oliye ohuuthegela naari ohuufiyaari yego, olebele dhuufiyaariliye mu ndina naaga. ¹⁹Miyo Pawulo ni madada aaga-aaga ginoleba nda: Miyo ginoliva dhaatedhene. Kaginawoge wi we onogifiyaari egumi yaawo-yaawo. ²⁰Mwaha wa Nabwiya, ddibilaga, ogiirele dhedho ginalobiimi. Ovivihedhe murima waaga mwa Kirixtu! ²¹Ginowuulebela moororomela wi weevo oneere ogiwelela, ginonaga wi oneere wiirana dhookwaranya vajinji dhedho dhinoobiimi.

Malojelo oogomihedha

²²Ginowuuloba teto wi ogisasanyedhe suubi aaga, vovi ginojejiha wi Mulugu oneere waakula malobelo eenyu vano agihiye wi gidhe wa nyo. ²³Epafora, ofugeliwe ni miyo mwaha wa Yesu Kirixtu, onowuurumihedha malojelo. ²⁴Maruku, Arixtariku, Dema ni Luka, enalaba ni miyo teto enowuulojela. ²⁵Mahala a Nabwiya Yesu Kirixtu ekale ni mineba dheenyu.